

LECTIO DIVINA

IT-XXVIII HADD MATUL IS-SENA (A)

Mt 22, 1-14

F'dak iż-żmien, lill-qassisin il-kbar u lix-xjuħ tal-poplu Ġesù raġa' qabad ikellimhom bil-parabboli u qalilhom

Tkompli s-serje ta' tliet parabboli bħala parti mid-djalogu twil bejn Ġesù u l-awtoritajiet reliġjużi Lhud. Wara t-tieni parabbola (tal-bdiewa qattiela) tkompli tizzied it-tensjoni tant li "bdew ifittxu li jaqbduh" (21,46). Għalhekk il-parabbola li ġejja tkompli fuq it-tema ta' qabilha, imma naraw li fiha messaġġ iktar qawwi. Filwaqt li qabel is-sid ma jeqridx lill-bdiewa qattiela, issa jidher b'mod ċar il-ġudizzju tas-sultan.

Anki hawn, Matthew m'għandux f'moħħu biss li jirrakkonta allegorija ta' kif seħhet l-istorja tas-salvazzjoni, imma fuq kollox li jhegġeg lill-komunità li tħossha mistiedna għall-ikla tat-tieg sabiex iżzomm shiħ fil-fidi tagħha. Kif l-istedina tas-sultan tinfetaħ għal kulhadd, hekk ukoll il-ġudizzju tiegħu jaqa' fuq kulhadd, speċjalment fuq min serraħ rasu għax irnexxielu jidħol fis-sala.

«Is-saltna tas-smewwiet tixbah lil wiehed sultan li għamel festa għat-tieg ta' ibnu. U bagħat għall-mistednin mal-qaddejja tiegħu biex jiġu għall-festa;

It-tieg ta' iben is-sultan huwa l-ikbar avveniment wara l-inkurunazzjoni tas-sultan innifsu; festa ikkaratterizzata mill-abbundanza, mill-ferħ, u li ttul bosta jiem. Is-sultan juri r-rieda tiegħu li jkun f'komunjoni mas-sudditi tiegħu, jilqagħhom ġewwa daru u jittrattahom ta' mistednin. Saħansitra johroġ idur ġo nofshom u jsellmilhom. L-istedina kienet tintbagħat bil-miktub imbagħad, xhin kollox kien ikun lest, is-sultan kien jibgħat lill-qaddejja tiegħu sabiex imorru għall-mistednin u jakkumpanjawhom għall-ikla. Normalment il-mistednin kienu jkunu qed jistennew bil-herqa l-miġja tal-qaddejja. Il-festa tat-tieg hi allegorija figurattiva ħafna li tfisser ir-relazzjoni li Alla jixtieq ikollu mal-poplu tiegħu. (cfr., *Prov 9,2; Is 25,6*)

imma dawk ma ridux jġu. U reġa' baghat qaddejja ohra, u qalilhom: "Ghidu lil mistednin: Ara, il-mejda tiegħi lesta; il-barrin u l-ghoġiela msemma diġa' maqtula u kollox lest; ejjew għall-festa". Izda dawk ma tawx kas; min mar l-għalqa, min għan-negozju tiegħu, u l-bqija qabdu lill-qaddejja tas-sultan, żebilhuhom u qatluhom.

Naraw kontinwità mat-tieni parabbola: ir-reazzjoni tal-mistednin, is-sultan li jipprova darb'ohra, u l-qtil tal-qaddejja. Ma jinftiehemx ir-rifjut quddiem offerta bħal din. Jippreferu jkomplu għaddejjin bil-ħajja ta' kuljum milli jgawdu l-opportunità rari li jkunu ittrattati ta' mistednin tas-sultan. Tidher it-tentazzjoni li wieħed jillimita l-orizzonti tiegħu għal dak li hu immedjat u jingħalaq għal sejhat 'il barra mill-ordinarju: "Uliedi kemm hu tqil għal dawk li moħħhom fil-ġid li jidhlu fis-saltna ta' Alla" (*Mk 10,24*). Din l-indifferenza tinbidel f'reżistenza qawwija u aggressività lejn dawk li jfakkru fis-sejhat ta' Alla u li jistiednu għal bidla fl-mentalità u fl-atteggjament.

Is-sultan inkorla hafna, u baghat is-suldati tiegħu u qered lil dawk il-qattiela u haraq il-belt tagħhom.

Fil-parabbola ta' qabel ir-reazzjoni tas-sid kienet għadha ġejja u Ġesù jistaqsi lill-interlokutori tiegħu x'tista' tkun. Hawnhekk, ir-reazzjoni tas-sultan diġa' seħħet u gabet magħha l-qerda ta' min hadha kontrieb. Bħalma nsibu f'paraboli ohra (cfr., *Mt 18,23ss; Lq 19,11ss*) wara li s-sultan ikun qalbu tajba u paċenzjuż mas-sudditi tiegħu, l-għadab tiegħu jkun iktar qawwi u l-ġudizzju tiegħu aħrax: "Min tawh hafna jitolbu hafna mingħandu; u min irhewlu hafna f'idejh, iżjed jitolbuh" (*Lq 12,48*). In-Nisrani huwa msejjaħ jiftaħ għajnejh mir-riskju li jittratta s-sejhat u l-grazzji ta' Alla bħala sempliċi *optionals* dejjem aċċessibli, li jiddisponi minnhom kif u meta jrid.

Imbagħad qal lill-qaddejja tiegħu: "Il-festa mhejjija, imma dawk ma kienx ta' min jistedinhom għaliha. Mela morru f'salib it-toroq u sejhu għall-festa lil kull min issibu."

Minkejja t-traġedja li ġrat fis-saltna tiegħu, is-sultan ma jhassarx il-festa tat-tiegħ. Il-ħażen tal-ftit mhux talli ma jzommux milli jwettaq dak li kellu f'moħħu, imma jwasslu biex jiftaħ daru għal iktar nies. Fejn qabel kellu numru limitat ta' mistednin, issa l-istedina tiegħu hi potenzjalment bla limitu ("lil kull min issibu"). Jibgħat mill-ġdid lill-qaddejja tiegħu ("morru mela", cfr., *Mt 28,29*) b'ċertu urgenza qabel ma jgħaddi iktar hin u l-ikel jehzjen. "Salib it-toroq" ma kienx tant il-post fejn jiltaqgħu t-toroq tal-belt, imma l-bibien tal-belt li jagħtu għall-kampanja, u li fihom ikun hemm il-barranin li jkunu għadhom qed jaslu: anki dawn se jkunu mistednin. Toħroġ għad-dawl id-dinamika ta' kif jirreagixxi Alla: "Thallix il-ħażen jirbhek,

imma irbaħ il-ħażen bit-tajjeb.” (*Rum* 12,21). Il-kreattività ta’ Alla twassal biex festa ta’ tiegħ li kkawżat ħafna taqlib u li kienet kważi sfrattat, idawwarha f’okkażjoni biex jiltaqa’ ma’ iktar nies u jwessa’ s-saltna tiegħu.

Dawk il-qaddejja harġu fit-triqat u ġabru lil kull min sabu, ħżiena u tajba, u s-sala mtliet bin-nies għall-mejda.

F’din il-parti tal-parabbola insibu dawl importanti dwar l-identità tal-Knisja. Żgur mhux b’kumbinazzjoni li l-ewwel jissemmew il-ħżiena imbagħad it-tajbin! Xogħol il-qaddejja hu li jiġbru (*sunēgagon*) lil kulhadd u jdaħħlu din il-ġemgħa fis-sala fejn hemm is-sultan. Kontinwità ma’ parabboli oħra: is-sikrana u l-qamħ li jithallew jikbru flimkien fl-għalqa (cfr. *Mt* 13,24-30) jew ix-xibka li fiha minn kull ġens ta’ hut (cfr. *Mt* 13,47-50). Il-preżenza tal-ħżiena fil-Knisja hija *issue* qawwija u nsibuha kemm fil-mistiedna tal-ewwel u tat-tieni sejha. Imma għalkemm hija problema, il-qaddejja jridu jaçcettaw li din hi n-natura tal-Knisja (ippreżentata bħala *compositum mixtum*) u li dan hu misteru li s-Sultan jaf bih imma ma nkarigax lilhom biex isolvuh huma. Madanakollu dan ma jfissirx li l-qaddejja huma passivi quddiem il-problema tal-ħażen: huma taw xhieda li huma “fidili u għaqlin” meta baqgħu leali lejn is-sultan, anki qalb il-persekuzzjoni. Twegiba qawwija għall-ħażen hija meta wiehed jikber fil-virtujiet personali tiegħu.

Mela jidhol is-sultan biex jara min kien hemm fuq il-mejda, u hemmhekk lemaħ wiehed li ma kienx liebes għall-festa tat-tiegħ u qallu: “Habib, dan kif dhalt hawn m’intix liebes għall-festa?” Dak tbikkem.

Din il-parti hija żjieda ta’ Matthew, forsi kienet parabbola oħra apparti. Hija importanti għall-messaġġ li l-evanġelista jrid iwassal lill-komunità. Is-sultan li jidhol fis-sala u jdur wiehed wiehed lill-mistednin hija allegorija tal-ġudizzju finali. Juri lill-qaddejja li huwa hu li jagħzel bejn il-ħżiena u t-tajbin, huwa hu li jiġġudika, u li – kuntrarju kif jidher xi kultant – il-problema tal-ħażen mhix se tiġi mwarrba imma affrontata b’serjetà kbira. Id-differenza bejn it-tajbin u l-ħżiena, avolja għalissa jinsabu flimkien, ma tiġix eliminata. Min daħal fis-sala ma jistax jikkuntenta ruħu kif inhu, għax lil kulhadd ġiet mogħtija l-libsa tal-festa. Dak li mhux liebes kif jixraq huwa l-kristjan li jahseb li biżżejjed l-‘iva’ tal-bidu u jibda jqis ruħu awtomatikament privileġġjat. Il-fatt li jitbikkem quddiem il-mistoqsija tas-sultan juri li serraħ rasu għax daħal fis-sala u mingħalih li ħadd iktar ma kien se jitolbu kont tad-deċizjonijiet tiegħu. Imma din il-mistoqsija tieħdu għall-għarrieda għax “jiġi sid dak il-qaddej f’jum li ma jistennihx u f’siegħa li ma jafx.” (*Mt*, 24,50)

Imbagħad is-sultan qal lil dawk li kienu qed iservu: “Orbtulu riġlejh u jdejh u waddbuh ’il barra fid-dlam; hemmhekk ikun hemm il-biki u t-tgħazziz tas-snin”! Ghax hafna huma l-imsejhin imma ftit il-magħżulin».

Il-“hafna” u l-“ftit” mhumiex f’kuntradizzjoni. F’Mattew niltaqgħu sikwit mal-“hafna” li huma dawk li irċevew id-don tal-imħabba ta’ Alla, filwaqt li l-“ftit” kienu fidili għas-sejha li rċevew u għad-doni li ngħatawllhom. Għalhekk il-magħżulin huma dawk li jirnexxielhom “jibqgħu sħaħ sal-aħħar” (cfr. *Lq* 21,19). L-għażla divina la hija deċiżjoni arbitrarja min-naħa ta’ Alla u lanqas xi haġa li l-bniedem jirċievi b’mod passiv. Id-dixxiplu jrid jibdel is-sejha tiegħu f’għażla billi jikkollabora mal-grazzja t’Alla fil-konkretezza tal-hajja ta’ kuljum.